



ធនាគារជាតិ នៃ កម្ពុជា

លេខ.....

សុន្ទរកថា

ឯកឧត្តម ជា ចាន់តូ អគ្គនាយកដ្ឋានធនាគារជាតិនៃកម្ពុជា ថ្លែងក្នុងពិធីសម្ពោធជាតិឱ្យដំណើរការជាដ្ឋានការងារអគ្គនាយកដ្ឋានធនាគារជាតិនៃកម្ពុជាខេត្តកំពង់ស្ពឺ នៅខេត្តកំពង់ស្ពឺ ថ្ងៃទី៨ ខែកក្កដា ឆ្នាំ២០១៣

សូមគោរព :

- គណៈអធិបតី
- ឯកឧត្តម លោកជំទាវ លោក លោកស្រី នាងកញ្ញាទាំងអស់ ជាភ្ញៀវកិត្តិយស ជាទីមេត្រី!

ថ្ងៃនេះ ខ្ញុំមានក្តីសោមនស្សរីករាយជាអតិបរមា ដោយបានមកចូលរួមពិធីសម្ពោធជាតិឱ្យដំណើរការអគ្គនាយកដ្ឋានធនាគារជាតិនៃកម្ពុជាខេត្តកំពង់ស្ពឺ នាពេលនេះ ។ ពិធីរបស់យើងបានរៀបចំឡើងស្របពេលដែលប្រជាជនកម្ពុជាទូទាំងប្រទេសកំពុងបើកយុទ្ធនាការយោសនាបោះឆ្នោតជ្រើសតាំងតំណាងរាស្ត្រនីតិកាលទី៥ នៃរដ្ឋសភា ដែលនឹងប្រព្រឹត្តទៅនៅថ្ងៃទី២៨ ខែកក្កដា ឆ្នាំ២០១៣ ខាងមុខនេះ ។ អគ្គនាយកដ្ឋានធនាគារជាតិនៃកម្ពុជាខេត្តកំពង់ស្ពឺនេះ គឺជាសមិទ្ធផលសង្គមផ្នែកវិស័យធនាគារថ្មីមួយបន្ថែមទៀត សម្រាប់ប្រជាជននិងអាជ្ញាធរខេត្តកំពង់ស្ពឺប្រើប្រាស់ ។

សមិទ្ធផលនេះ គឺជាផ្នែកមួយនៃការរួមចំណែកអនុវត្តកម្មវិធីកំណែទម្រង់ការគ្រប់គ្រងហិរញ្ញវត្ថុសាធារណៈ និងចូលរួមផ្សព្វផ្សាយចលនាប្រឡងប្រណាំងទីក្រុងស្អាតរបស់រាជរដ្ឋាភិបាល បន្ទាប់ពី សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រី នៃព្រះរាជាណាចក្រកម្ពុជា បានប្រកាសផ្សព្វផ្សាយ ចលនាប្រឡងប្រណាំងទីក្រុងស្អាត ជាផ្លូវការកាលពីឆ្នាំ២០១២ កន្លងមក ។

ឆ្លៀតក្នុងឱកាសនេះ ខ្ញុំសូមថ្លែងអំណរគុណយ៉ាងជ្រាលជ្រៅចំពោះ ឯកឧត្តមអភិបាលខេត្តកំពង់ស្ពឺ ក្រុមប្រឹក្សាខេត្ត តំណាងមន្ទីរ-អង្គភាព និងអាជ្ញាធរដែនដីគ្រប់លំដាប់ថ្នាក់ដែលបានផ្តល់កិច្ចសហប្រតិបត្តិការល្អ និងគាំទ្រការសាងសង់នេះ ។ ស្មារតីសហប្រតិបត្តិការល្អជាប្រពៃណីនេះមានសារៈសំខាន់ណាស់ ជាគន្លឹះធ្វើឱ្យការងារយើងសម្រេចបានជោគជ័យនិងសមិទ្ធផលថ្មីៗបន្ថែមទៀត ។

ទន្ទឹមនឹងនេះ ខ្ញុំសូមថ្លែងអំណរគុណផងដែរ ចំពោះមន្ត្រីបុគ្គលិកធនាគារជាតិនៃកម្ពុជា គ្រប់ជាន់ថ្នាក់ ដែលបានខិតខំប្រឹងប្រែងបំពេញការងាររបស់ខ្លួន ប្រកបដោយស្មារតីទទួលខុសត្រូវខ្ពស់ និងសម្រេចបាននូវសមិទ្ធផលយ៉ាងច្រើនជូនធនាគារជាតិនៃកម្ពុជា ហើយក៏បានរួមចំណែកអភិវឌ្ឍវិស័យធនាគារនៅកម្ពុជាឱ្យមានការរីកចម្រើន និងបានទទួលការគាំទ្រ និងជំនឿទុកចិត្តពីសាធារណជនជាតិ-អន្តរជាតិជាលំដាប់ រហូតមកដល់ពេលនេះផងដែរ ។

ឯកឧត្តម លោកជំទាវ លោក លោកស្រី នាងកញ្ញា ជាទីមេត្រី !

ខ្ញុំសូមថ្លែងនូវការកោតសរសើរ និងសូមអបអរសាទរចំពោះស្នាដៃការងារ និងសមិទ្ធផលអភិវឌ្ឍរីកចម្រើននានានៅទូទាំងខេត្តកំពង់ស្ពឺ នាពេលនេះ ។ ខេត្តកំពង់ស្ពឺ ជាខេត្តមួយមានសក្តានុពលសេដ្ឋកិច្ច ទាំងផ្នែកកសិកម្ម កសិ-ឧស្សាហកម្ម តំបន់អេកូទេសចរណ៍ ដែលមានរមណីយដ្ឋានទេសចរណ៍ធម្មជាតិ ប្រវត្តិសាស្ត្រ និងវប្បធម៌ ហើយហេដ្ឋារចនាសម្ព័ន្ធសេដ្ឋកិច្ចនិងសង្គមជារូបវន្ត ក៏មានការអភិវឌ្ឍរីកចម្រើនគួរឱ្យកត់សម្គាល់ផងដែរ ។ អគារទីស្នាក់ការថ្មីរបស់សាខាធនាគារជាតិនៃកម្ពុជាខេត្តកំពង់ស្ពឺនេះ មិនត្រឹមតែបង្ហាញពីការអភិវឌ្ឍរីកចម្រើននៃវិស័យធនាគារ និងហេដ្ឋារចនាសម្ព័ន្ធជារូបវន្ត និងសេដ្ឋកិច្ច-សង្គមនៅខេត្តកំពង់ស្ពឺប៉ុណ្ណោះទេ ថែមទាំងបានរួមចំណែកជួយលើកសោភ័ណភាពខេត្តកំពង់ស្ពឺ និងចលនាប្រឡងប្រណាំងទីក្រុងស្អាតនៃខេត្តកំពង់ស្ពឺ នាពេលនេះផងដែរ ។

តាមរយៈរបាយការណ៍របស់លោកនាយកសាខាធនាគារជាតិនៃកម្ពុជាខេត្តកំពង់ស្ពឺ ខ្ញុំសូមវាយតម្លៃយ៉ាងខ្ពស់ថា ការកសាងអគារសាខាធនាគារជាតិនៃកម្ពុជាខេត្តកំពង់ស្ពឺថ្មីនេះ ពិតជាបានឆ្លើយតបទៅនឹងការរីកចម្រើននៃសេដ្ឋកិច្ច និងតម្រូវការការងារចាំបាច់ក្នុងការគ្រប់គ្រងនិងសម្របសម្រួលប្រតិបត្តិការរូបិយវត្ថុ ដើម្បីជំរុញការប្រើប្រាស់ប្រាក់រៀលឱ្យកាន់តែទូលំទូលាយថែមទៀត ។ អគារនេះត្រូវបានសាងសង់ឡើងដោយបំពាក់ប្រព័ន្ធកុំព្យូទ័រនៅគ្រប់បន្ទប់ធ្វើការ ហើយផ្នែកខាងក្នុងនិងខាងក្រៅអគារមានបំពាក់ប្រព័ន្ធការពារសុវត្ថិភាពទំនើប ។ ចាប់ពីថ្ងៃនេះទៅ សាខាធនាគារជាតិនៃកម្ពុជាខេត្តកំពង់ស្ពឺ បាននិងកំពុងដើរតួនាទីយ៉ាងសំខាន់និងសកម្មក្នុងការផ្តល់សេវារូបិយវត្ថុជូនមន្ទីរ-អង្គភាពរបស់រដ្ឋ គ្រឹះស្ថានធនាគារ និងហិរញ្ញវត្ថុ និងសាធារណជនទូទៅ ជួយសម្រួលដល់ប្រតិបត្តិការទូទាត់ពាណិជ្ជកម្ម និងធ្វើជាឃ្លាំងផ្ទុកទ្រព្យសម្បត្តិរដ្ឋនៅក្នុងខេត្ត ។

ឯកឧត្តម លោកជំទាវ លោក លោកស្រី នាងកញ្ញា ជាទីមេត្រី !

ធៀតក្នុងឱកាសនេះ ខ្ញុំសូមជម្រាបថា សមិទ្ធផលនៃនយោបាយឈ្នះឈ្នះរបស់រាជរដ្ឋាភិបាល ក្រោមការដឹកនាំប្រកបដោយគតិបណ្ឌិតរបស់ សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រីនៃព្រះរាជាណាចក្រកម្ពុជា បានធ្វើឱ្យប្រទេសកម្ពុជាបច្ចុប្បន្នមានសុខសន្តិភាព ស្ថិរភាពនយោបាយ សណ្តាប់ធ្នាប់សង្គម និងមានការអភិវឌ្ឍលើគ្រប់វិស័យជាពិសេស វិស័យសេដ្ឋកិច្ចជាតិ បន្ទាប់ពីវិបត្តិសេដ្ឋកិច្ចនិងហិរញ្ញវត្ថុសកលលោក កំណើនសេដ្ឋកិច្ចជាតិបានងើបឡើងយ៉ាងឆាប់រហ័ស ក្នុងរយៈពេលប៉ុន្មានឆ្នាំចុងក្រោយនេះ ។

ភាពអំណោយផលនេះ ដោយសារស្ថិរភាពនយោបាយល្អ និងការរក្សាបាននូវស្ថិរភាព ម៉ាក្រូសេដ្ឋកិច្ច ដែលទ្រទ្រង់ដោយការរីកចម្រើននៃវិស័យកសិកម្ម ឧស្សាហកម្ម ទេសចរណ៍ និងសំណង់ ។ ជាក់ស្តែង នៅឆ្នាំ២០១២ កន្លងមក សេដ្ឋកិច្ចមានស្ថានភាពល្អប្រសើរ និង រក្សាបានអត្រាកំណើន ៧,៣% ។ ភាពល្អប្រសើរនេះដោយសាររាជរដ្ឋាភិបាលរក្សាបាននូវ ស្ថិរភាពម៉ាក្រូសេដ្ឋកិច្ច ស្ថិរភាពថ្លៃ និងអត្រាប្តូរប្រាក់ ។ នៅឆ្នាំ២០១៣ នេះ តាមការព្យាករ របស់រាជរដ្ឋាភិបាល សេដ្ឋកិច្ចជាតិរំពឹងថានឹងរក្សាបាននូវអត្រាកំណើនក្នុងរង្វង់ ៧% និង អត្រាអតិផរណាស្ថិតនៅក្នុងកម្រិតមួយទាបអាចគ្រប់គ្រងបាន ។

ចំណែកឯវិស័យធនាគារ ក៏មានការរីកចម្រើនយ៉ាងខ្លាំង ទាំងផ្នែកវិសាលភាព និង ទំហំប្រតិបត្តិការ ។ បច្ចុប្បន្ន ប្រព័ន្ធធនាគារនៅកម្ពុជាមាន (១)- ធនាគារជាតិនៃកម្ពុជា ដែល មានសាខានៅទូទាំងប្រទេស គឺជាអាជ្ញាធររូបិយវត្ថុជាតិ និងជាអាជ្ញាធរអាណាព្យាបាល លើគ្រឹះស្ថានធនាគារនិងហិរញ្ញវត្ថុ ។ (២)- គ្រឹះស្ថានធនាគារនិងហិរញ្ញវត្ថុ រួមមាន ធនាគារ ពាណិជ្ជ ធនាគារឯកទេស គ្រឹះស្ថានមីក្រូហិរញ្ញវត្ថុ ក្រុមហ៊ុនភតិសន្យាហិរញ្ញវត្ថុ ការិយាល័យ ព័ត៌មានឥណទាន និងអង្គការក្រៅរដ្ឋាភិបាលដែលបានធ្វើប្រតិបត្តិការមីក្រូហិរញ្ញវត្ថុ ។

គិតត្រឹមខែមេសា ឆ្នាំ២០១៣ នេះ ការអភិវឌ្ឍរីកចម្រើននៃវិស័យធនាគារ អាចឆ្លុះ បញ្ចាំង តាមរយៈ ៖

- ១)- ការរីកចម្រើននៃបណ្តាញសាខា សេវា និងផលិតផលហិរញ្ញវត្ថុរបស់គ្រឹះស្ថាន ធនាគារនៅទូទាំងប្រទេស
- ២)- ទ្រព្យសកម្មក្នុងប្រព័ន្ធធនាគារកើនឡើងដល់ប្រមាណ ១២ពាន់លានដុល្លារអាមេរិក ពោលគឺកើនឡើងប្រមាណ ៣០% ធៀបនឹងខែមេសា ឆ្នាំ២០១២
- ៣)- ប្រាក់បញ្ញើក្នុងប្រព័ន្ធធនាគារកើនឡើងដល់ប្រមាណ ៧ពាន់លានដុល្លារអាមេរិក ពោលគឺកើនឡើងប្រមាណ ២៦% ធៀបនឹងខែមេសា ឆ្នាំ២០១២ និង
- ៤)- ឥណទានចំពោះវិស័យឯកជនកើនឡើងដល់ប្រមាណ ៦ពាន់លានដុល្លារអាមេរិក ពោលគឺកើនឡើងប្រមាណ ៣៥% ធៀបនឹងខែមេសា ឆ្នាំ២០១២ ។ ចំណែកឯ ឥណទានមិនដំណើរការ (NPL) ស្ថិតនៅកម្រិតទាប ប្រហាក់ប្រហែលនឹងឆ្នាំ ២០១២ គឺក្នុងរង្វង់ ៣% ។

សមិទ្ធផលរីកចម្រើនខាងលើនេះ បញ្ជាក់ថា ប្រព័ន្ធធនាគារនៅកម្ពុជាមានភាពរឹងមាំ និងទទួលបានជំនឿទុកចិត្តពីសាធារណជននិងវិនិយោគិនជាតិ-អន្តរជាតិ ។ បច្ចុប្បន្ន ប្រព័ន្ធធនាគារបានដើរតួនាទីស្នូលក្នុងការរួមចំណែកអភិវឌ្ឍសេដ្ឋកិច្ច តាមរយៈការកៀរគរ ប្រាក់សញ្ជ័យដែលនៅទំនេរឱ្យចូលក្នុងប្រព័ន្ធ ដើម្បីយកទៅផ្តល់ឥណទានសម្រាប់ពង្រីក គម្រោងវិនិយោគនានា ប្រកបដោយប្រសិទ្ធភាព ។

ឯកឧត្តម លោកជំទាវ លោក លោកស្រី នាងកញ្ញា ជាទីមេត្រី !

ខ្ញុំសូមជម្រាបបន្តិចពីប្រវត្តិនៃការប្រែប្រួលមុខងារនិងភារកិច្ចរបស់ធនាគារជាតិនៃកម្ពុជា ថា បន្ទាប់ពីប្រទេសកម្ពុជាយើងបានអនុវត្តសេដ្ឋកិច្ចទីផ្សារសេរីរួចមក យើងបានកែទម្រង់ប្រព័ន្ធធនាគារពីមួយថ្នាក់ (Mono Banking) ទៅជាប្រព័ន្ធធនាគារពីរថ្នាក់ (Two-Tier Banking) ហើយប្រព័ន្ធទាំងពីរនេះមានមុខងារនិងភារកិច្ចខុសគ្នា ។ កាលពីមុន ធនាគារជាតិនៃកម្ពុជា និងសាខាធនាគារជាតិនៃកម្ពុជា បានបំពេញមុខងារនិងភារកិច្ចជា ១/- អាជ្ញាធររូបិយវត្ថុ ២/- បេឡាថវិការដ្ឋាភិបាល និង ៣/- អ្នកផ្តល់សេវាកម្មធនាគារ ដូចជាផ្តល់ឥណទាន ទទួលប្រាក់បញ្ញើ និងប្រព័ន្ធទូទាត់ ។ ការកែទម្រង់នេះបានផ្លាស់ប្តូរមុខងារនិងភារកិច្ចធនាគារជាតិនៃកម្ពុជានិងសាខារបស់ខ្លួន ពីការអនុវត្តការងារដោយផ្ទាល់ទៅជាអ្នកគ្រប់គ្រង និងដឹកនាំការងារវិញ ។ បច្ចុប្បន្ន ធនាគារជាតិនៃកម្ពុជា និងសាខាធនាគារជាតិនៃកម្ពុជានៅទូទាំងប្រទេសបំពេញមុខងារនិងភារកិច្ចជា :

- ១/- បេឡារបស់ធនាគារជាតិ
- ២/- ធនាគាររបស់ធនាគារ ដែលមានសាខាធនាគារជាតិនៃកម្ពុជានៅទូទាំងប្រទេស ដើរតួនាទីជាអ្នកផ្តល់សេវាជូនគ្រឹះស្ថានធនាគារនិងហិរញ្ញវត្ថុ
- ៣/- ជាអ្នកបែងចែក គ្រប់គ្រង និងកែសម្រួលដល់ចរាចរណ៍ធនបត្រ នៅទូទាំងប្រទេស
- ៤/- ជាឃ្លាំងទុកដាក់ទ្រព្យសម្បត្តិរបស់រដ្ឋ ប្រកបដោយសុវត្ថិភាព ។

ក្នុងការអនុវត្តមុខងារជាអាជ្ញាធររូបិយវត្ថុ សាខាធនាគារជាតិនៃកម្ពុជាខេត្តកំពង់ស្ពឺ នឹងដើរតួនាទីជាអ្នកសម្របសម្រួលចរាចរណ៍រូបិយវត្ថុជាតិ និងជាអ្នកផ្គត់ផ្គង់សាច់ប្រាក់ឱ្យធនាគារខេត្ត ធនាគារពាណិជ្ជ ប្រតិបត្តិកម្មហិរញ្ញវត្ថុ ព្រមទាំងអង្គការឬក្រុមហ៊ុន និងសាធារណជននានា សំដៅរក្សាស្ថិរភាពតម្លៃប្រាក់រៀល និងបង្កើនជំនឿទុកចិត្តរបស់សាធារណជនមកលើប្រាក់រៀលបន្ថែមទៀត ឆ្ពោះទៅរកការអនុវត្តកម្មវិធីពង្រឹងអន្តរការិយកម្មធនាគារនិងទីផ្សារហិរញ្ញវត្ថុនៅពេលអនាគត ។

ក្នុងការអនុវត្តមុខងារជាធនាគាររបស់រដ្ឋាភិបាល និងជាធនាគាររបស់ធនាគារ សាខាធនាគារជាតិនៃកម្ពុជាខេត្តកំពង់ស្ពឺ នឹងទទួលបើកគណនីគ្រប់ប្រភេទឱ្យមន្ទីរ-អង្គការរដ្ឋធនាគារពាណិជ្ជ និងគ្រឹះស្ថានមីក្រូហិរញ្ញវត្ថុ ដើម្បីសម្រួលក្នុងការធ្វើចរាចរសាច់ប្រាក់ និងបម្រើសេវាជូនគ្រឹះស្ថានធនាគារនិងហិរញ្ញវត្ថុគ្រប់ប្រភេទ ។ ទាំងនេះ គឺជាតួនាទីសំខាន់របស់សាខាធនាគារជាតិនៃកម្ពុជាខេត្តកំពង់ស្ពឺ ។

ក្រៅពីនេះ អគារសាខាធនាគារជាតិនៃកម្ពុជាខេត្តកំពង់ស្ពឺនេះ មិនត្រឹមតែបង្ហាញពីភាពរឹងមាំនៃវិស័យធនាគារនិងហិរញ្ញវត្ថុនៅកម្ពុជា ដែលមានហេដ្ឋារចនាសម្ព័ន្ធដល់ជនបទប៉ុណ្ណោះទេ ថែមទាំងជួយលើកស្ទួយភាពដល់ខេត្តកំពង់ស្ពឺទៀតផង ជាពិសេស អគារនេះ

នឹងធ្វើជាឃ្លាំងប្រាក់សម្រាប់ផ្ទុកទ្រព្យសម្បត្តិរដ្ឋឱ្យមានសុវត្ថិភាព ។ សាខាធនាគារជាតិ នៃកម្ពុជាខេត្តកំពង់ស្ពឺ ក៏បំពេញតួនាទីជាភ្នាក់ងារជំរុញការប្រើប្រាស់ប្រាក់រៀលប្រចាំដែនដី ផ្តល់សេវាកម្មធនាគារនិងហិរញ្ញវត្ថុនៅមូលដ្ឋាន និងធ្វើឱ្យប្រជាជនកាន់តែមានភាពងាយ ស្រួលក្នុងការប្រើប្រាស់សេវាកម្មធនាគារ សម្រាប់យកទៅបង្កើនជីវភាពប្រចាំថ្ងៃ របស់ខ្លួន ឱ្យកាន់តែប្រសើរឡើង ។

ឯកឧត្តម លោកជំទាវ លោក លោកស្រី នាងកញ្ញា ជាទីមេត្រី !

សរុបមក សមិទ្ធផលទាំងនេះ គឺជាសមិទ្ធផលរួមរបស់យើងទាំងអស់គ្នា ដែលកើតឡើង ដោយស្មារតីសហការគ្នាល្អពីអាជ្ញាធរមានសមត្ថកិច្ចប្រចាំដែនដីគ្រប់លំដាប់ថ្នាក់ គ្រឹះស្ថាន ធនាគារនិងហិរញ្ញវត្ថុ អាជីវករ ពាណិជ្ជករ និងប្រជាជនទូទៅនៅក្នុងខេត្តកំពង់ស្ពឺ ។ សមិទ្ធផលថ្មីនេះ ត្រូវបានកសាងឡើងដើម្បីឆ្លើយតបទៅនឹងតម្រូវការចាំបាច់របស់ទីផ្សារ និង រួមចំណែកអនុវត្តកម្មវិធីកំណែទម្រង់ការគ្រប់គ្រងហិរញ្ញវត្ថុសាធារណៈរបស់រាជរដ្ឋាភិបាល ។ ហេតុដូច្នេះហើយ ទើបយើងចាត់ទុកសាខាធនាគារជាតិនៃកម្ពុជាខេត្តកំពង់ស្ពឺនេះ គឺជា សមិទ្ធផលរួមនិងជាមោទនភាពរួមរបស់យើងទាំងអស់គ្នា ។ សូមរួមគ្នាជួយថែរក្សា និង ប្រើប្រាស់ទ្រព្យសម្បត្តិសាធារណៈរបស់រដ្ឋ ឱ្យមានប្រសិទ្ធភាពនិងស្ថិតស្ថិរយូរអង្វែង តរៀងទៅ ។

ខ្ញុំនៅតែមានជំនឿយ៉ាងមុតមាំថា ឯកឧត្តម លោកជំទាវ លោក លោកស្រី នាងកញ្ញា ជាតំណាងអាជ្ញាធរដែនដី មន្ទីរ-អង្គភាពនៅជុំវិញខេត្តកំពង់ស្ពឺទាំងអស់ នៅតែបន្តស្មារតី សហការសាមគ្គីជាប្រពៃណីទាំងកម្លាំងកាយនិងកម្លាំងចិត្ត ដើម្បីបន្តអនុវត្តយុទ្ធសាស្ត្រ អភិវឌ្ឍន៍វិស័យហិរញ្ញវត្ថុឆ្នាំ២០១១-២០២០ និងយុទ្ធសាស្ត្រចតុកោណរូបរបស់រាជរដ្ឋាភិបាល ក្រោមការដឹកនាំប្រកបដោយគតិបណ្ឌិតរបស់ សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រីនៃព្រះរាជាណាចក្រកម្ពុជា ឱ្យប្រព្រឹត្តទៅប្រកបដោយប្រសិទ្ធភាព និងសម្រេច បានសមិទ្ធផលថ្មីៗបន្ថែមទៀត ។ ស្មារតីសាមគ្គីនិងការប្រឹកម្ល៉ាំងសរុបបែបនេះ គឺជាកត្តា មួយដ៏សំខាន់បំផុត សម្រាប់កំណត់ជ័យជម្នះនិងអភិវឌ្ឍសេដ្ឋកិច្ចនិងសង្គមលើគ្រប់វិស័យ ។

ជាទីបញ្ចប់ ខ្ញុំសូមជូនពរ ឯកឧត្តម លោកជំទាវ លោក លោកស្រី នាងកញ្ញា សូម មានសុខភាពល្អ ទទួលបានជ័យជម្នះគ្រប់ភារកិច្ច និងជួបប្រទះតែនឹងពុទ្ធពរទាំងបួនប្រការ គឺ អាយុ វណ្ណៈ សុខៈ ពលៈ កុំបីឃ្លៀងឃ្លាតឡើយ ។

ខ្ញុំសូមប្រកាសដាក់ឱ្យដំណើរការជាផ្លូវការ “ អគារសាខាធនាគារជាតិនៃកម្ពុជាខេត្តកំពង់ស្ពឺ ” ចាប់ពីពេលនេះតទៅ ។

សូមអរគុណ!